

“TƏSDİQ EDİRƏM”
Sumqayıt Dövlət Universitetinin
Beynəlxalq əlaqələr üzrə
prorektoru Dos. Könül Abashlı
“05” aprel 2024-cü il



SUMQAYIT DÖVLƏT
UNİVERSİTETİ

Əcnəbi tələbələrin Sumqayıt Dövlət Universitetinə qəbulu qaydaları

Sumqayıt -2024

Giriş

Sumqayıt Dövlət Universitetinin 2024-2028-ci illəri əhatə edən Strateji İnkişaf Planında qeyd olunan məqsədlərdən biri də beynəlmilləşmə və brendləşməni sürətləndirməkdir. Bu məqsəd çərçivəsində müxtəlif hədəflər müəyyənləşdirilib və müvafiq hədəflərə nail olmaq üçün fəaliyyətlərin icrası nəzərdə tutulub. Beynəlmilləşdirilməsi istiqamətində həyata keçiriləcək əsas fəaliyyət istiqamətlərindən biri universitetə əcnəbi tələbələrin qəbulu məsələləridir. Sumqayıt Dövlət Universitetində əcnəbi tələbələrin qəbulu prosesini və bu prosesə nəzarəti Beynəlxalq əməkdaşlıq və əcnəbi tələbələr şöbəsi həyata keçirir. Şöbə Beynəlxalq əlaqələr üzrə prorektorluğa tabedir.

Müraciət prosedurları

Əcnəbi tələbələrin Sumqayıt Dövlət Universitetinə qəbulu Azərbaycan Respublikasının müvafiq qanunvericiliyi çərçivəsində həyata keçirilir. Belə ki, proses Azərbaycan Respublikası Nazirlər Kabinetinin 2015-ci il 1 may tarixli 125 nömrəli qərarı ilə təsdiq edilmiş "Azərbaycan Respublikası vətəndaşlarının xarici ölkələrdə, əcnəbilərin və vətəndaşlığı olmayan şəxslərin Azərbaycan Respublikasında təhsil alması Qaydaları" ilə tənzimlənir.

Azərbaycan Respublikasında təhsil almaq üçün müraciət edən əcnəbilər¹ seçdikləri təhsil müəssisəsinə Azərbaycan Respublikası Elm və Təhsil Nazirliyinin "Ali Və Orta İxtisas Təhsili Alt Sistemi"nin (bundan sonra – AOİTAS) "Elektron sənəd qəbulu" altsistemi vasitəsilə elektron qaydada (portal.edu.az səhifəsi vasitəsilə) müraciət edir. Həmin müraciətlər AOİTAS-də qeydiyyatata alınır və hər bir əcnəbiyə sistemdə şəxsi kabinet açılır. Əcnəbi onun üçün açılmış şəxsi kabinetdə müraciətinin statusunu izləyə bilər. Əcnəbi AOİTAS-nin Elektron sənəd qəbulu altsistemində "Elektron ərizə"ni doldurur və bu müraciətə aşağıdakı sənədlərin skan olunmuş surəti əlavə edilir.

Qeydiyyat üçün tələb olunan sənədlər:

- Əvvəlki təhsil pilləsində (səviyyəsində) keçdiyi fənlər və həmin fənlərdən aldıkları qiymətləri göstərən və müvafiq qaydada leqallaşdırılmış (və ya apostil² olunmuş) təhsil haqqında sənədin (sənədlərin) və onun Azərbaycan dilinə tərcüməsinin notariat qaydada təsdiq edilmiş surəti (surətləri);
- Sağlamlıq, o cümlədən QİÇS, Hepatit B və C viruslarının daşıyıcısı olmaması haqqında arayış;
- Etibarlı sərhədkeçmə sənədi (Xarici pasport);
- Tədris dili Azərbaycan dili olduğu halda, dil imtahanının verilməsi barədə sertifikat.

Sertifikatın mövcud olmadığı təqdirdə universitet daxilində formalaşmış Komissiya tərəfindən dil imtahanı keçirilir. Komissiyanın qərarı ilə dil biliyi "kafi" hesab edilirsə, birbaşa

¹ Daimi yaşama icazəsi və ikili vətəndaşlığı olan əcnəbilər istisna olmaqla. Sözügedən kateqoriyaya aid olan əcnəbilər yalnız Dövlət İmtahan Mərkəzi (DİM) tərəfindən təşkil olunan imtahanlarda iştirak etməklə universitetə qəbul ola bilərlər.

² Əcnəbi tələbənin tam orta təhsilini Azərbaycan Respublikası ərazisində aldığı təqdirdə tələb olunmur.

müvafiq təhsil pilləsində tələbə qəbul olunur. Dil biliyi kifayət deyilsə, tələbə Azərbaycan dili üzrə hazırlıq kursunda təhsil almalıdır.

- Fəxri təltiflər, sertifikatlar, diplomlar və digər bu kimi sənədlərin surətləri (mövcud olduğu halda).

Doktorantura səviyyəsi üçün qeydiyyat zamanı tələb olunan əlavə sənədlər:

- Bakalavr və magistr diplomları, qiymət cədvəlləri və diplom əlavələri;
- Bakalavr və magistr diplomlarının, qiymət cədvəlinin və diplom əlavələrinin apostili və notarial tərcüməsi (əgər diplomlar xarici ölkədə alınmışsa);
- Bakalavr və magistr diplomlarının tanınması (nostrifikasiya);
- Tərcümeyi-hal;
- Çap olunmuş elmi işlərin siyahısı;
- Kadrların şəxsi qeydiyyat vərəqi;
- İş yerindən xasiyyətnamə;
- Əmək kitabçasından çıxarış təqdim olunmalıdır.

Tədris dili

Əcnəbilər ixtisaslardan asılı olaraq, aşağıda qeyd olunan tədris dillərində təhsil ala bilərlər:

- Azərbaycan dili
- İngilis dili

Qanunvericiliyə əsasən tədris dilini dəyişmədiyi təqdirdə aşağıda qeyd olunan hallarda əcnəbilər dil biliklərinin yoxlanılmasından azad olunurlar:

- Azərbaycan Respublikasının təhsil müəssisəsində təhsil alıb növbəti təhsil pilləsində və ya səviyyəsində təhsil almaq üçün müraciət edənlər;
- Yerləşdiyi dövlətin qanunlarında nəzərdə tutulmuş tələblərə cavab verən təhsil müəssisələrinin əvvəlki təhsil səviyyəsi üzrə məzunları;
- Əcnəbilər Azərbaycan Respublikasında peşə təhsili və ümumi təhsil müəssisələrinə, habelə əyani təhsil alma formasında ali və orta ixtisas təhsili müəssisələrinə qəbulu rəsmiləşdirildiyi tarixdən 90 (doxsan) gün müddətində ölkə ərazisində yaşamalarını təsdiq edən sənədin surətini təhsil müəssisəsinə təqdim etməlidirlər.
- Tədrisin ingilis dilində aparıldığı ixtisaslar üzrə təhsil almaq istəyən əcnəbilər ingilis dili üzrə beynəlxalq imtahan formalarının birindən yetərli bal toplayanlar (bakalavriat səviyyəsi üçün IELTS 5.0 bal, TOEFL 40 bal, sonrakı təhsil səviyyələri üçün IELTS 5.5 bal, TOEFL 50 bal).

Dil biliklərinin qiymətləndirilməsindən azad olmayan əcnəbilərin tədris dilini bilmə səviyyəsi universitet tərəfindən yoxlanılır.

Tədris dili Azərbaycan dili olan ixtisaslara müraciət etdikdə, dil biliklərinin yoxlanılmasından azad olmayan və ya universitet tərəfindən dil biliklərinin yoxlanılmasında kafi nəticə əldə edə bilməyən əcnəbilər 6 ay və ya 1 il müddətində universitetin hazırlıq kurslarında təhsil ala

bilərlər. Hazırlıq kursunu uğurla başa vuran əcnəbilər ilkin müraciət etdikləri təhsil proqramında təhsilə başlamaq hüququ qazanır.

Qiymətləndirmə və qəbul

Bütün təqdim olunan sənədlər qaydasında olarsa və dil imtahanından azad olarsa/universitet tərəfindən keçirilən dil imtahanından kafi nəticə əldə edərsə müraciətçi universitetin təhlükəsizlik qaydalarına uyğun olaraq yoxlanılır. Bundan sonra, təhsilhaqqının ödənilməsi barədə qəbz əcnəbi tələbə tərəfindən AOİTAS altsisteminə yüklənilir. Son olaraq, altsistemdə müraciətçinin statusu "Təhsil almaq hüququ qazanan" olaraq dəyişdirilir. Tələbənin istəyindən asılı olaraq, universitet tərəfindən, həmçinin rəsmi dəvət məktubu da təqdim oluna bilər.

Qəbul prosesinin tamamlanması üçün tələbə və Universitet arasında Azərbaycan və ingilis dilində müqavilə bağlanılır.

Müvəqqəti yaşama icazəsi

Universitetə əyani təhsilə qəbul olan əcnəbilərin və vətəndaşlığı olmayan şəxslərin qeydiyyatı Azərbaycan Respublikasının Dövlət Miqrasiya Xidmətində aparılır. Tələbələr 1 il müddətinə müvəqqəti yaşamaq hüququ əldə edirlər.

Azərbaycan Respublikasının ərazisində müvəqqəti yaşamaq üçün icazənin alınması (uzadılması) üçün müraciət zamanı zəruri olan sənədlərin siyahısı:

- ərizə-anket;
- pasportun və ya digər sərhədkeçmə sənədinin surəti;
- doğum haqqında şəhadətnamə və ya ona bərabər tutulan digər sənədin notariat qaydasında təsdiq olunmuş surəti (pasportu olmayan 18 yaşına çatmamış şəxslər üçün);
- müvafiq icra hakimiyyəti orqanı tərəfindən təsdiq edilən təhlükəli yoluxucu xəstəliklərin siyahısında nəzərdə tutulmuş xəstəlik virusu daşıyıcısı (İnsanın immunçatışmazlığı virusu infeksiyası və B və C hepatitləri) olmaması haqqında arayış;
- müvəqqəti yaşamaq üçün icazənin verilməsinə əsas olan halların mövcudluğunu təsdiq edən sənədin əsl və ya notariat qaydasında təsdiq olunmuş surəti (və ya ona bərabər tutulan qaydada təsdiq edilən sənəd);
- 3x4 sm ölçüdə iki ədəd fotosəkil;
- qeydiyyata alınacağı yaşayış sahəsinin sənədi (mülkiyyət hüququnun dövlət qeydiyyatına alınması haqqında daşınmaz əmlakın dövlət reyestrindən çıxarış, order, icarə (kirayə) müqaviləsi və ya Azərbaycan Respublikasının qanunvericiliyində nəzərdə tutulmuş digər sənəd);
- əcnəbiyə və ya vətəndaşlığı olmayan şəxsə yaşayış sahəsi verən şəxsin özü iştirak etmədikdə notarial qaydada təsdiq olunmuş razılıq ərizəsi (əcnəbinin və ya vətəndaşlığı olmayan şəxsin mülkiyyətində yaşayış sahəsinin olduğu hallar istisna olmaqla);
- əcnəbiyə və ya vətəndaşlığı olmayan şəxsə yaşayış sahəsi verən şəxsin şəxsiyyətini təsdiq edən sənədin surəti (əcnəbinin və ya vətəndaşlığı olmayan şəxsin mülkiyyətində yaşayış sahəsinin olduğu hallar istisna olmaqla).